



Tinqix fuq il-Hitan tal-Knisja il-Qadima ta' Santa Katarina

Kitba tal-Perit Ruben Abela

Sfortunatament spiss nisimgħu b'atti vandali fuq il-wirt storiku tagħna. Atti kodardi li juru inuqqas ta' maturita' ta' xi whud fostna. Ftit ta' snin ilu smajna b'dak li sehħ fuq it-tempji storiċi ta' l-Imnajdra u l-atti li saru fuq diversi kappelli fl-inħawi tal-Qrendi, l-Imqabba u iż-Żurrieq. Minix bi hsiebi nikteb dwar dan u l-anqas ma jien ser nagħmel referenza għal xi atti vandali li kultant isehhu fiż-Żejtun, li għall-grazzja t'Alla m'humiex spissi.

Permezz tal-kitba tiegħi ser inħarsu lejn tinqix li insibu fuq il-hitan tal-knisja il-qadima ta' Santa Katarina, jew dik li bosta jsibuha bhala il-knisja ta' San Girgor. Dan it-tinqix, li illum ngħidulu "graffiti" ivarja minn uħud li jwassluna sa nofs is-seklu tmintax għal oħrajn aktar moderni. Bosta jħarsu lejn dan il-graffiti bhala parti mill-wirt storiku tagħna.

Nifhem il-mistoqsijiet li whud qed isaqsu f'qalbhom huma u jaqraw.... Dan biex ġej? Dan mhux vandalizmu?

Hemm linja delikata hafna li tifred l-element vandalu tal-graffiti minn dak storiku. Tistaqsuni "Jekk nonqox xi haġa illum, mitt sena oħra mhux ser issir xi haġa storika?" Jista' jkun. Dan jiddependi hafna mir-raġuni għaliex inqax dak li inqax u mill-messagg li ridt twassal. Biex ingib eżempju. M'hemm ebda valur fi graffiti bhal "Vote No.1" jew "Joe loves Mary" jew "John was here", għalkemm dan jista' jfisser hafna għal min qed jiktbu. Mhux qed nikteb dan biex inhegġgikom tmorra tonqxu xi haġa fuq xi haġt, halli ffit għexieren ta' snin oħra jkun hawn xi hadd iehor bhali u jkollu suġġett dwar xhiex jikteb fil-ktejjeb tal-festa! Nispera li b'dak li ser taqraw u taraw mill-ftit ritratti li hawn tifhmuni aħjar.

Hafna drabi wiehed jonqox fuq haġt għaliex iħoss li huwa importanti li jhalli marka tal-preżenza tiegħu f'post partikulari u fi żmien partikulari. Min forsi siefer xi safra żgur li mar f'xi postijiet frekwentati sew mit-turisti u jilmah irkejjen shaħ minn dak il-post b'tinqix fuq il-hitan.


Il-graffiti li nsibu fuq il-hitan tal-knisja il-qadima nistgħu nikklassifikawhom f' erba' kategoriji: dawk li saru minn pellegrini li żaru il-knisja possibilment wara xi wegħda; dawk li juru biss *annu*; dawk li tnaqqxu biex ifakkru il-mewt ta' xi hadd; u dawk aktarx l-aktar moderni li saru biex isarrfu l-emozzjoni personali ta' min naqaxhom. Harsitna ser teħodna fuq l-ewwel tlett kategoriji.

Huwa fatt storkament magħruf li id-devozzjoni lejn Santa Katarina u b'mod partikolari lejn il-Knisja il-Qadima ta' Santa Katarina taż-Żejtun, fil-passat kienet kbira hafna, tant li din il-knisja matul is-sera kienu jżuruha bosta pellegrini. Uħud minn dawn iż-żajjar kienu jsiru wara li dak li jkun kien għamel xi wegħeda mall-qaddisa, possibilment wara li gie salvat minn xi disgrazzja. Hekk nistgħu nrobt għal mont kbir ta' tinqix ta' opri tal-baħar li insibu mall-hitan ta' din il-knisja.

Ma ninsewx li fil-passat dan nistghu nghidu li kien l-ewwel maqdes li wiehed kien jiltaqa' mieghu hekk kif iħalli il-portijiet ta' Marsaxlokk u Wied il-Għajn. Ma nistghux nghidu li dawn ix-xbihat fihom xi arti iżda mid-dettal li fihom wiehed faċilment jista' jorbot dik ix-xbiha ma' żmien partikolari jekk dak li naqaxha ma' kitibx l-*annu*. Jien m'inhix xi espert dwar l-opri antiki tal-baħar iżda jidher li bosta minn dawn huma dgħajjes tas-sajd. Forsi il-quddiem għad ikollna lil xi hadd mill-qasam marittimu li jistudja aktar fil-fond dawn ix-xbihat. Hekk per eżempju fuq il-ħajt tas-sagristija sibt żewġ xbihat li jidher li huma opri zgħar wahda tidher li hija dgħajsa tal-latini (Ritratt 1) u l-oħra dgħajsa zghira bi qlugh wiehed (Ritratt 2).



Ritratt 1




Ritratt 2

Żewġt xbihat oħra li sibt huma dawk li hemm fuq il-ħajt fuq ix-xellug tal-bieb tan-nava tan-naħa tal-punent. Dawn juru żewġ opri tal-baħar akbar mit-tnejn li semmejt qabel għaliex għandhom aktar minn qlugh wiehed (Ritratt 3). Fuq wiehed minnhom hemm ukoll l-*annu* "1838" minqax (Ritratt 4), għalkemm dan minħabba il-puzizzjoni tiegħu wiehed m'għandux jikkonkludi li għandu xi rabta mad-data meta tnaqxet ix-xbiha tal-bastiment. Hemm aktar xbihat ta' opri tal-baħar mall-ħajt biswit il-bieb tan-nava tan-naħa tal-lvant.




Ritratt 3



Ritratt 4

Xbiha oħra interessanti li sibt hija dik ta' żiemel b'sewwieq fuqu (Ritratt 5) fit-tieni filata mill-art fir-rokna ta' id-denfil tan-nofs fuq in-naħa tal-punent. Ftit il-fuq minn din ix-xbiha hemm ukoll l-*annu* "1873" li m'għandu xejn x'jaqsam ma' l-istess xbiha. Izda l-aktar kurjuza hija xbiha ta' salib minqaxa f'ħofra għamla ta' rettanglu. (Ritratt 6) Fl-erba' irkejjien tas-salib hemm erba' toqob imħaffrin fil-fond. Is-salib qiegħed iserrah fuq trijanglu u mall-ġnub hemm żewġ ħofriet oħra wkoll minqaxin fil-fond. Biswit din ix-xbiha jidher li hemm in numru "86". Din ix-xbiha tinsab fil-baxx hafna fuq in-naħa tax-xellug tal-bieb tan-nava tal-punent.



Ritratt 5



Ritratt 6

Barra ix-xbihat li semmejna iltqajt ma' ammont sostanzjali ta' *anni* minquxin f'diversi partijiet tal-hitan. Minix ser nirreferi ghal dawk li jidher li ghandhom rabta diretta ma' tifikira tal-mejtin, izda ghal dawk li ghalija huma strambi ghaliex juru biss in-numru ta' sena u l-iskop ghaliex tnaqqxu mhux ċar. Inhoss li dawn ghandhom relevanza minhabba li huma sinjal ċar tal-qedem li ghandu dan it-tempju u wkoll ghaliex iservu b'xi mod bhala prova ghal interventi strutturali li saru matul iż-żminijiet. L-aktar *annu* antik li irnexxili nara huwa dak ta' l-"1723" (Ritratt 7) li qiegħed fuq il-hajt tal-ġenb faċċata taċ-ċimiterju ta' Santu Rokku ftit il-bogħod mill-kantuniera mall-faċċata. *Annu* iehor huwa dak ta' l-"1830" (Ritratt 8) li jinsab miktub f'nofs messaġġ bit-Taljan li jaqra:

"FRATELLI 1830 MIEI SE VOLETE SALVARE SICURAMENTE L' ANIMA VOSTRA"

Barra is-sinifikat ta' dan il-messaġġ u l-kitba pulita li bih minqux, ta' mportanza akbar hija d-data, ghaliex jidher li dan sar ftit snin wara li nbnew id-dniefel, ghaliex dawn saru fl-ewwel nofs tas-seklu dsatax, qrib hafna ta' l-1830, minn Giuseppe Hyzler.



Ritratt 7



Ritratt 8

Dan li qrajtu huwa biss ftit toġhma minn dak li tistghu taraw ma' dawn il-hitan. Żgur li jekk tippruwaw tagħtu titwila intom ser tiltaqghu ma' bosta oħra, forsi ta' importanza bhal jekk mhux aktar minn dawn li ġbidtilkom l-attenzjoni dwarhom. Ser tiltaqaw ma' graffiti oħrajn li jhallulkom xi ftit toġhma morra u hekk tintebħu bir-relevanza ta' whud u l-istmerrija t'oħrajn.

Dawn il-graffiti gew studjati wkoll bhala parti mill-proċess ta' restawr li ser isir fuq din il-ġawrha arkitettonika mill-Unit tar-Restawr tal-Ministeru tar-Riżorsi u Infrastruttura taħt is-supervizjoni tal-Perit Norbert Gatt. Żgur li dan il-proċess ta' restawr ser ikun qiegħed jipproteġi dawk il-graffiti ta' relevanza u waqt l-istess proċess jiġu skoperti graffiti oħrajn.